

## **ठळक बातम्या**

अहमदाबाद इथं नागरी वस्तीत विमान कोसळून अपघात, मोठ्या प्रमाणात जीवितहानी झाल्याची भीती / एनडीआरएफ, CISF, लष्करासह स्थानिक यंत्रणांकडून मदत आणि बचाव कार्य सुरू

मृतांची ओळख पटवण्यासाठी DNA नमुने देण्याचं आवाहन, अपघाताबद्दल जगभरातून शोक व्यक्त

मुंबई शेअर बाजाराच्या सेन्सेक्समध्ये ८२३ अंकांची घसरण

जागतिक क्रिकेट कसोटी स्पर्धेच्या अंतिम सामन्याच्या पहिल्या डावात ऑस्ट्रेलियाची दक्षिण आफ्रिकेवर ७४ धावांची आघाडी

## **आणि**

येत्या दोन दिवसात राज्यात बऱ्याच ठिकाणी विजांचा कडकडाट आणि मेघगर्जनेसह पाऊस पडण्याची शक्यता

<><><><>

अहमदाबाद विमानतळावरून लंडनकडे उड्डाण केलेलं विमान अवघ्या काही मिनिटात अहमदाबाद विमानतळाच्या जवळ आज दुपारी कोसळलं. या विमानात प्रवासी आणि कर्मचारी मिळून २४२ जण होते. या दुर्घटनेत मोठ्या प्रमाणात जीवितहानी झाल्याची भीती व्यक्त होते आहे. गुजरातचे मुख्यमंत्री भूपेंद्र पटेल थोड्याच वेळापूर्वी रुग्णालयात पोहोचले आणि त्यांनी जखमींची विचारपूस केली. जखमी झालेल्या ५० जणांवर नजिकच्या रुग्णालयात उपचार सुरू असल्याची माहिती गुजरातचे आरोग्य सचिव धनंजय द्विवेदी यांनी दिली.

### **- होल्ड - गुजरात आरोग्य सचिव**

अहमदाबादमधलं बीजे वैद्यकीय महाविद्यालयाचं वसतीगृह, कर्मचाऱ्यांच्या निवासस्थानांच्या इमारतीवर हे विमान कोसळलं. तिथे राहणारे लोकंही मृत्यूमुखी पडल्याची आणि जखमी झाल्याची भीती त्यांनी व्यक्त केली.

बोइंग ७८७ प्रकारचं हे विमान होतं. त्यात १६९ भारतीय नागरिक, ५३ ब्रिटीश, ७ पोर्तुगालचे आणि १ कॅनडाचा नागरिक होता. गुजरातचे माजी मुख्यमंत्री विजय रुपाणी सुद्धा या विमानात होते.

अपघाताची माहिती मिळताच पोलीस आणि अग्निशमन दल घटनास्थळी दाखल झालं. एनडीआरएफ, CISF सह स्थानिक यंत्रणांनी घटनास्थळी मदत आणि बचाव कार्य सुरू केलं आहे. लष्कराच्या १३० अधिकारी आणि जवानांची तुकडीही घटनास्थळी मदत कार्यात सहभागी झाली आहे.

या अपघातामुळं अहमदाबाद विमानतळावरची वाहतूक काही काळासाठी स्थगित करण्यात आली होती. अहमदाबाहून मध्यरात्री मुंबई आणि दिल्लीसाठी रेल्वे विशेष गाडी सोडणार आहे. मुंबई सेंट्रलहून उद्या सकाळी अकरा वाजून १० मिनिटांनी एक गाडी अहमदाबादसाठी रवाना होणार आहे.

विमानतळाच्या बाहेर मदत छावणी आणि माहिती केंद्र तयार करण्यात आलं आहे.

नागरिकांच्या मदतीसाठी हवाई वाहतूक मंत्रालय, एअर इंडिया, गुजरात सरकार यांनी हेल्पलाइन क्रमांक जाहीर केला आहे. नागरिकांना ०७९-२३२-५१९००, ९९७८४०५३०४, ०११-२४६१०८४३ आणि ९६५०३९१८५९ या क्रमांकावर संपर्क साधता येईल.

१२ ते १४ जून दरम्यानच्या प्रवासाची तारिख बदलायची असेल किंवा रद्द करायची असेल तर कुठलंही शुल्क न आकारण्याचा निर्णय एअर इंडियानं जाहीर केला आहे.

<><><><>

प्रधानमंत्री नरेंद्र मोदी यांनी केंद्रीय गृहमंत्री अमित शहा आणि नागरी हवाई वाहतूक मंत्री राम मोहन नायडू यांच्याशी चर्चा केली आणि आवश्यक त्या उपाययोजना करण्याचे निर्देश दिले. केंद्रीय गृहमंत्र्यांनी गुजरातचे मुख्यमंत्री भूपेंद्र पटेल यांच्याशी चर्चा करून आवश्यक ती सर्व मदत करण्याचं आश्वासन दिलं. केंद्रीय गृहमंत्री अमित शहा थोड्याच वेळात अहमदाबादमध्ये पोहोचणार आहेत. राम मोहन नायडू यांनी थोड्याच वेळापूर्वी घटनास्थळाला भेट दिली आणि मदत तसंच बचाव कार्याचा आढावा घेतला. या घटनेची सखोल चौकशी केली जाणार असून दोषी असलेल्या सर्वांवर कारवाई केली जाणार असल्याचं नायडू म्हणाले.

राष्ट्रपती द्रौपदी मुर्मू, उपराष्ट्रपती जगदीप धनखड, प्रधानमंत्री नरेंद्र मोदी यांच्यासह जगभरातल्या नेत्यांनी या दुर्घटनेबद्दल शोक व्यक्त केला आहे. ही दुर्घटना दुर्दैवी असून विमान प्रवाशांप्रती संवेदना असल्याची प्रतिक्रिया राष्ट्रपती द्रौपदी मुर्मू आणि उपराष्ट्रपती जगदीप धनखड यांनी दिली आहे.

ही दुर्घटना अतिशय दुर्दैवी असून दुःख व्यक्त करायला शब्द अपुरे पडत असल्याची प्रतिक्रिया प्रधानमंत्री नरेंद्र मोदी यांनी दिली आहे. मुख्यमंत्री देवेंद्र फडणवीस, उपमुख्यमंत्री एकनाथ शिंदे आणि अजित पवार यांनीही या दुर्घटनेबद्दल शोक व्यक्त केला आहे. अपघातग्रस्तांच्या मदतीसाठी सर्व यंत्रणांना सज्ज राहण्याचे आदेश मुख्यमंत्र्यांनी दिले आहेत. विमान सेवेच्या सुरक्षेकडे अधिक गांभिर्यानं लक्ष देण्याची गरज अजित पवार यांनी व्यक्त केली. तसंच विमानसेवेच्या सुरक्षेचा फेरआढावा घेण्याच्या सुचना विमान कंपन्यांना केल्या.

ही दुर्घटना हृदयद्रावक असल्याची प्रतिक्रिया विरोधी पक्षनेते राहुल गांधी यांनी दिली आहे. या दुर्घटनेमुळं काँग्रेसनं राज्यभरात आयोजित केलेले मशाल मोर्चे पुढचे २ दिवस स्थगित केले आहेत. माजी मंत्री आदित्य ठाकरे यांनीही उद्या वाढदिवस साजरा न करण्याचा निर्णय घेतला आहे.

ब्रिटनचे प्रधानमंत्री केईर स्टार्मर, रशियाचे अध्यक्ष व्लादिमिर पुतिन यांच्यासह जगभरातल्या नेत्यांनी या दुर्घटनेबद्दल शोक व्यक्त केला आहे.

या दुर्घटनेतल्या सर्व बाधितांना सर्व प्रकारची मदत करण्यावर सध्या कंपनीचा भर असल्याची प्रतिक्रिया एअर इंडियाचे अध्यक्ष एन. चंद्रशेखरन यांनी दिली आहे.

<><><><>

जागतिक बाजारातलं कमजोर वातावरण तसंच इराण आणि अमेरिकेत वाढलेल्या तणावामुळे देशातल्या शेअर बाजारात मोठी घसरण झाली. सेन्सेक्स ८२३ अंकांनी घसरून ८१ हजार ६९२ अंकांवर बंद झाला. निफ्टी २५३ अंकांची घट नोंदवून २४ हजार ८८८ अंकांवर स्थिरावला. बांधकाम उद्योग, तेल आणि नैसर्गिक वायू, ऊर्जा, बँका यासह सर्वच क्षेत्रातल्या कंपन्यांचे समभाग आज घसरले.

<><><><>

१२ जून २०२५ - गुरुवार

जागतिक क्रिकेट कसोटी स्पर्धेच्या विजेतेपदासाठी लंडनमध्ये सुरु असलेल्या सामन्यात, आज दुसऱ्या दिवशी दक्षिण आफ्रिकेचा पहिला डाव १३८ धावांवर आटोपला असून ऑस्ट्रेलियाला ७४ धावांची आघाडी मिळाली आहे. प्रथम फलंदाजी करणाऱ्या ऑस्ट्रेलियाचा पहिला डाव काल २१२ धावांवर संपला. त्यात व्यू वेस्टर्नच्या ७२ आणि स्टीव स्मिथच्या ६६ धावांचा मोठा होता. आजच्या दक्षिण आफ्रिकेचा पहिला डाव ढेपाळला. ऑस्ट्रेलियाचा कर्णधार पॅट कमिन्स याने ६ बळी घेत आफ्रिकेच्या फलंदाजीला खिंडार पाडला. त्यामुळे दक्षिण आफ्रिकेच्या संघाला फक्त १३८ धावाच करता आल्या.

<><><><>

यंदा आंतरराष्ट्रीय योग दिन सोहळ्यात येत्या २१ तारखेला सकाळी साडे सहा ते ७ वाजून ४० मिनिटं या वेळेत एक लाखाहून अधिक योग कार्यक्रम एकाच वेळी आयोजित केले जातील, अशी घोषणा केंद्रीय आयुष राज्यमंत्री प्रतापराव जाधव यांनी केली. ते आज नवी दिल्लीत यंदाच्या योग दिनाच्या पार्श्वभूमीवर घेण्यात आलेल्या वार्ताहर परिषदेत बोलत होते. यंदाचा मुख्य कार्यक्रम आंध्र प्रदेशात विशाखा पट्टणम इथे होणार असून या कार्यक्रमात प्रधानमंत्री नरेंद्र मोदी सहभागी होतील.

<><><><>

शेतकऱ्यांना मार्गदर्शन करण्यासाठी केंद्रसरकारतर्फे विकसित कृषी संकल्प अभियान राबविण्यात येत आहे. परभणी कृषी विज्ञान केंद्र, कृषी विभाग आणि वसंतराव नाईक मराठवाडा कृषि विद्यापीठाच्या वतीने पूर्णा तालुक्यात कातनेश्वर इथं आयोजित अभियानाचा समारोप आज झाला. खरीप पेरणीच्या अनुषंगाने नवीन विकसित झालेले पिकांचे वाण आणि तंत्रज्ञान याविषयी शेतकऱ्यांना माहिती देण्यात आली.

वसंतराव नाईक मराठवाडा कृषि विद्यापीठाचे संशोधन संचालक डॉ.खिजर बेग यांनी यावेळी सांगितलं....

**- होल्ड- बाईट- -**

<><><><>

येत्या दोन दिवसात राज्यात बऱ्याच ठिकाणी विजांचा कडकडाट आणि मेघगर्जनेसह पाऊस पडण्याची शक्यता आहे. कोकण किनारपट्टीवर जोरदार पाऊस पडेल असा अंदाज आहे. सिंधुदुर्ग जिल्ह्याला आज तर रत्नागिरी जिल्ह्याला उद्या आणि परवा जोरदार

आकाशवाणी मुंबई  
प्रादेशिक बातमीपत्र - संध्याकाळी ७.०० वाजता

१२ जून २०२५ - गुरुवार

पावसाचा रेड अलर्ट देण्यात आला आहे. सिंधुदुर्ग, रायगड, कोल्हापूर, सातारा, अमरावती, चंद्रपूर, अकोला, गोंदिया, आणि नागपूर या जिल्ह्यांना उद्या आणि परवासाठी ऑरेंज अलर्ट आहे. मुंबई आणि ठाणे जिल्ह्यांसाठी परवा ऑरेंज अलर्ट हवामानविभागाने दिला आहे.

//<><><><>||